

२-

श्रीगुरुर्जयति

शङ्करो लोकशङ्करः



शि. वे. राधाकृष्ण शास्त्री

संस्कृतश्रीः

२२, बीरेश्वरं अप्रोच् रोड्, श्रीरङ्गम् - ६२०००६

1992

श्रीगुरुर्जयति

शङ्करो लोकशङ्करः



शि. वे. राधाकृष्ण शास्त्री

संस्कृतश्रीः

२२, वीरेश्वरं अप्रोच् रोड्, श्रीरङ्गम् - ६२०००६

1992

शङ्करो लोकशङ्करः

(लघु नाटकम्)

मङ्गलम्

भवान्यै भवायापि मात्रे च पित्रे मृडान्यै मृडायाप्यघ्न्यै मखघ्ने ।
शिवाङ्गघ्नै शिवांगाय कुर्मः शिवायै शिवायांबिकायै नमस्त्र्यंबकाय ॥

सत्यं ज्ञानमनन्तं ब्रह्मेत्येतल्लक्षणलक्षित भो ।
सांब सदाशिव शंभो शङ्कर शरणं मे तव चरणयुगम् ॥

तव तत्त्वं न जानामि तदमेयं धिया मम ।
अनीदृशस्त्वं प्रथितस्तादृशे ते गुरो नमः ॥

सूत्रधारः — (प्रविश्य)

महनीयमादिमगुरुं प्रणमाम भक्तिभरिताः ।
गुरुचरणाब्जनावा भवसागरं तरावः ॥

मौनी जटी वटाधःस्थितिमाश्रितो गुरुस्सः ।
मधुरैर्वचोभिरनुगान् दययादिशन्नुपैति ॥

इह शङ्करार्यचरितं भक्त्याभिनेतुकामाः ।
वयमागता हि रंगे कृपया समाजयन्तु ॥

(निर्गच्छति)

प्रथमं दृश्यम्

(शिवगुरुः आर्यावा च वृषाचलक्षेत्रे आलयं परिक्रामतः । परस्परं
संभाषेते शिवालयद्वारे)

शिवगुरुः — आर्ये ! सफलं जीवनमावयोः । शुभां सन्तति प्रेप्तन्तौ श्रीवृषा-
चलेशं शरणं प्रपन्नौ । दिनानि कतिचिदतीतानि त्रिसन्ध्यं ईशं भजतोः ।
सर्वज्ञः ईशः । आवयोः मनोरथं पूरयेदित्येव मन्ये ।

आर्या — नियमेन धृत्या च भगवन्तं आराधयति भवान् । स हि भक्तवत्सलः
शरण्यश्च । अचिरात्प्रसीदेदित्येव मे दृढः प्रत्ययः ।

शिवगुरुः — आर्ये ! ईशं भजतः क्रमात् कामाः अपयान्ति इति श्रुतम् ।
अत्रागतेन मया सर्वोऽपि योगक्षेमभरः भगवति अपितः । तेनाहं निभृतं
निर्वृतः । तथापि

आर्या — किं वा चिन्तयति भवान् ?

शिवगुरुः — कोऽपि जीवो मां पितरं कुर्याद्वा ? अहं वा तादृशं जीवं जनयितुं
किं कृतपुण्यः ? न जाने आवयोः भाग्यं कीदृशमिति । ईशः प्रमाणम् ।

आर्या — आर्य ! लज्जे मम मनोगतं प्रकटयितुम् । ईशः पुत्रमनुगृह्णीयादित्ये-
वास्तु । कीदृशः पुत्र ईप्सितः ? लब्धोऽपि स मूढः पण्डितो वा,
दीर्घायुरल्पायुर्वा, कीदृशो भवेत् । सर्वज्ञं दीर्घायुषं गुणवन्तं पुत्रं दद्याः
इति ईश्वरं प्रार्थितुं के वयम् ?

शिवगुरुः — आर्ये ! भगवान् आवयोः ईप्सितं जानाति । तस्य अनुग्रहात्
तत्तुल्य एव पुत्रो लभ्येत । अथवा — यथा अनुगृह्णाति, तथा गृह्णीवः ।
यदि सर्वज्ञः गुणवान् अल्पायुर्भवति, सोऽपि वरमेव दीर्घायुषो मूढात् ।
अथवा आवयोः कोऽधिकारः एवं चिन्तने ? रात्रिरत्येति । अत्रैव उपविशावः ।
(क्लान्तौ दंपती निद्रावशं गच्छतः । स्वप्ने भगवन्तं वृषाचलेशं पुरतः
स्थितं पश्यतः ।)

वृषाचलेशः — वत्सौ युवयोः पुत्रो जायेत । सर्वज्ञः प्रथितानुभावः । अष्टभिर्वर्षैः
लोकोत्तरं तत्तत् साधयिष्यति ।

(शिवः अन्तर्दधाति । शिवगुरुः आर्यांवा च उद्वुध्य परितः पश्यतः)

शिवगुरुः — आर्ये ! सिद्धो नो मनोरथः । दिष्ट्या पितृणां ऋणान्मुक्तौ ।
कुलोचितः पुत्रो जनिष्यते । तथा शिवोऽनुजग्राह स्वप्ने । तत्तथ्यमेव
भवेत् ।

आर्या — तथैव । आवां कृतकृत्यौ । (निर्गच्छतः)

द्वितीयं दृश्यम्

(शङ्करः ब्रह्मचारी गुरुकुले वसति । गुरुणा अनुशिष्टः मैक्ष्यं चरति ।
देवीं स्तुवन् ब्राह्मणस्य गृहद्वारमुपागच्छति ।)

शङ्करः — (गायति)

कदा वा भवत्पादपोतेन तूर्णं मवांभोधिमुत्तीर्य पूर्णान्तरङ्गः ।
निमज्जन्तमेनं दुराशाविषाब्धौ समालोक्य लोकं कथं पर्युदास्से ॥
शरेष्वेव नासा धनुष्वेव जिह्वा जपापाटले लोचने ते स्वरूपे ।
त्वगेषा भवच्चन्द्रखण्डे श्रवो मे गुणे ते मनोवृत्तिरंब त्वयि स्यात् ॥

(गृहद्वारे तिष्ठन्) अंब ! भिक्षां देहि !

गृहिणी — (गृहान्विस्सरन्ती) अहो ! शिवा आकृतिः । मधुरं गानम् । विधिना
अहं वञ्चिता । वटवे किं दद्याम् ? अपरिग्रहस्य अयाचकस्य उञ्छेन
वर्तमानस्य पत्नी महाभारगवाहम् । परं अयं अवेत्याह्वयति । भिक्षां
याचते । अकिञ्चना किं वा दद्याम् ? (विचिन्त्य) वटो ! क्षणं तिष्ठ ।
इत एषा आगतास्मि । [गृहान्तः गत्वा शुष्कमामलकं आदाय बहि-
रागच्छन्ती] वटो ! प्रसीद ! इदमामलकं गृहाण । (साश्रुः वटवे
आमलकं ददाति)

शङ्करः — [गृहीत्वा] अंब ! प्रेम्णा दत्तं इदं अनर्घं अक्षय्यं च । कुतः शोचसि ?

गृहिणी — दरिद्रेति न शोचामि । शोचामि भिक्षां न ददामीति । पूर्वजन्मनि
दुष्कृतं बहु मया ।

शङ्करः — अंब ! अंब ! मा शुचः । मातरं लक्ष्मीं उपतिष्ठे । दयते सा
दीनेषु । (साञ्जलिः)

अंगं हरेः पुलकभूषणमाश्रयन्ती भृङ्गाङ्गनेव मुकुलाभरणं तमालम् ।
अङ्गीकृताखिलविभूतिरपाङ्गलीला माङ्गल्यदास्तु मम मङ्गलदेवतायाः ॥
दद्यात् दयानुपवनो द्रविणांबुधारां अस्मिन्नकिञ्चनविहङ्गशिशौ विषण्णे ।
दुष्कर्मघर्ममपनीय चिराय दूरं नारायणप्रणयिनीनयनाम्बुवाहः ॥

(लक्ष्मीः सन्निघत्ते)

शङ्करः — [प्रणमन्]

भगवति हरिवल्लभे मनोज्ञे त्रिभुवनभूतिकरि प्रसीद मह्यम् ।
 अवलोकय मामकिञ्चनानां प्रथमं पात्रमकृत्रिमं दयायाः ॥

लक्ष्मीः — वत्स ! जाने तव हृदयम् । परमेषा अकृतपुण्या । किं कुर्याम् ?

शङ्करः — देवि ! यद्यहं दयनीयः, तदनुगृह्णातु । तस्याः सर्वस्वं इदं आमलकं
 अधुना । तन्मह्यं अर्पितवती । सर्वस्वार्पणं वटवे महते पुण्याय ।
 सद्यः फलति किल । अथवा किमनया हेतुचिन्तनया । कर्तुमकर्तुं
 अन्यथाकर्तुं प्रभवति भवती । प्रसीद मातः । करुणापूरतरङ्गितैः अपांगैः
 एनां कटाक्षय ।

लक्ष्मीः — वत्स ! तथाऽस्तु । (आकाशात्स्वर्णवर्षः)

शङ्करः — (देवीं प्रणम्य)

संपत्कराणि सकलेन्द्रियनन्दनानि साम्राज्यदानविभवानि सरोरुहाक्षि ।
 त्वद्वन्दनानि दुरिताहरणोद्यतानि मामेव मातरनिशं कलयन्तु मान्ये ॥

(जवनिका पतति)

तृतीयं दृश्यम्

(कालटचां अप्रहारः । द्वौ बालकौ मार्गं संभाषेते ।)

अभिरामः — अयि ! कुतो वेगेनागच्छसि ? अपि कुशलम् ?

प्रकाशः — कुशलमेव । कदा समागतः ? शृणु आश्चर्यमिदं वृत्तम् । अद्य
 प्रातः शङ्करः मात्रा सह नदीं गतवान् । सा वृद्धा गन्तुमशक्ता मध्ये-
 मार्गं भूमौ उपविवेश । किं ब्रवीमि ! क्लान्तां मातरं दृष्ट्वा शङ्करेण
 नदी प्राथिता । सा सद्यः तद्गृहाभ्याशमेव आगता ।

अभिरामः — एवं वा ? अद्भुतं नु ? अधुना वृद्धा कथमास्ते ?

प्रकाशः — शृणु ! वृद्धा स्नात्वा तीरं उपगता । शङ्करस्तां मुखं उपवेश्य
 स्नानाय गतः । तावता प्राहः कश्चन तस्य पादावग्रहीत् ।

अभिरामः — ग्राहो वा? पूर्णायां ग्राहो वा? अश्रुतपूर्वमिदम् । शङ्करः कुत्र?

प्रकाशः — शङ्करः उच्चैः मातरमाह्वयत् । अंब ! ग्राहो मां गृहीतवान् । मृत्युः
आसन्नः । किं करवाणि? दुर्मरणं जायेत । अंब ! सपदि संन्यासाय अनुमति
देहि । संन्यासो द्वितीयं जन्म । कदाचित् जीवेयमपि इति ।

अभिरामः — किं मात्रा अनुमतिः दत्ता?

प्रकाशः — का अन्या गतिः? शङ्करो जीवेदपि इति आशया सा अन्वमन्यत ।

अभिरामः — हन्त ! अचिन्त्यमिदम् । किं स नदीगत एव संन्यस्तः?

प्रकाशः — तथैव । मनः संयम्य किमपि जजाप । सर्वभूतेभ्यो मत्तः अमयं इति
उच्चैराश्रावयत् । संन्यस्तोऽहं इति अवदत् ।

अभिरामः — ततः किमभवत्?

प्रकाशः — रोमहर्षणं किमपि संपन्नम् । सपदि शङ्करो ग्राहान्मुक्तः तीरं
आगच्छत् । मातरं प्राणमत् । क्षणार्धेन सर्वं संपन्नम् । विस्मयाविष्टोऽहं
ग्रामीणेभ्यो निवेदयितुं त्वरे । यद्युत्सुकः, त्वमपि तत्र गत्वा तौ पश्य ।

(निष्क्रान्ती)

चतुर्थं दृश्यम्

(पूर्वानदीतटे आर्यायां शङ्करश्च ।)

आर्या — वत्स ! गृहं गच्छावः । दिष्ट्या ग्राहात् विमुक्तोऽसि । दिष्ट्या
अपमृत्युः अपगतः । मांगलिकं किमपि ते विदध्याम् । आगच्छ ।

शङ्करः — अंब ! न मे गृहे किमपि । संन्यासाय कृतः सङ्कल्पः । यदहरेव
विरजेत्, तदहरेव हि प्रव्रजेत् । अनुजानीहि गमनाय ।

आर्या — वत्स ! किं कुर्वे ? अनपाश्रया अहम् ।

शङ्करः — न न । बन्धवः सन्ति । संपन्नां त्वां ते रक्षेयुः । यत्रसायंगृहो यतिरस्मि । किं कुर्याम् ?

आर्या — वत्स ! श्रृणु ! वृषाचलेशितुः कृपया लब्धोऽसि । त्वामुपनीय वेदानध्यापयितुं इच्छन् तव पिता अकस्मात् दिष्टान्नमवाप । त्वां अग्रे पश्यन्ती तमशनिपातं कथमपि सोढवती । त्वयि गुरुकुलं गते त्वत्समागमप्रत्याशया जीवितं धृतवती । त्वयि नक्रेण गृहीते, क्षणमभवं मूढा । ततो यत्संबृत्तं तन्न स्मरामि ।

शङ्करः — अंब ! मया प्रार्थिता संन्यासाश्रमस्वीकरणे मामनुमतवती ।

आर्या — तथा नु ? त्वं किमप्यवदः । अहं किमपि प्रत्यवदम् । हं हो ! स्मरामीव तद्वृत्तम् । कष्टं मोः । किं इतो मे जीवितेन । स्वप्नायितं सर्वम् । अस्तु । अहं ते माता किल ? किमपि प्रार्थये ? संविदध्या वा ?

शङ्करः — मातः ! विधेयं अनुशाधि । संन्यासिना कर्तुमहं तदवश्यं करवाणि ।

आर्या — बाल ! न जाने कर्तुमहं न वा । मम देहावसानसमये सन्निदध्याः । त्वज्जनयितुरस्य शरीरस्य विधिवत्संस्कारं कारय । इयदेव ।

शङ्करः — अंब ! स्ववशा अवशा वा देहान्ते मां स्मर । सन्निधाय, कर्तव्यं शतगुणं निर्वक्ष्यामि ।

आर्या — दिष्ट्या अहं पुत्रवती । दिष्ट्या मे सफलं जन्म ।

शङ्करः — अंब ! वरदो गोविन्दो निकटे कृतालयः । तं भज भजनीयम् । तन्नामानि कीर्तय । (गायति)

अच्युतं केशवं रामनारायणं कृष्णदामोदरं वासुदेवं हरिम् ।

श्रीधरं माधवं गोपिकावल्लभं जानकीनायकं रामचन्द्रं भजे ॥

कृष्ण गोविन्द हे राम नारायण श्रीपते वासुदेवाजित श्रीनिधे ।

अच्युतानन्त हे माधवाधोक्षज द्वारकानायक द्रौपदीरक्षक ॥

(मातरं प्रदक्षिणीकुर्वन् शङ्करः उत्तरां दिशं प्रति प्रतिष्ठते । माता स्वब्धा तं पश्यन्ती तिष्ठति ।)

पञ्चमं दृश्यम्

(नर्मदानदीतटे ऋक्षपादाख्यं गिरिशिखरम् । तत्र गुहायां गोविन्द-
भगवत्पादाः समाधिमास्थिताः । गुहाद्वारे शङ्करः । कश्चन शिष्यः द्वारं रक्षति ।)

शिष्यः — महात्मन् कुतो भवान्?

शङ्करः — नाम्ना शङ्करोऽहम् । कालटघाः समागतः । मात्रा अम्यनुज्ञातः
प्रव्रजितः गुरुमन्विष्यन् दूरादस्मि समागतः । श्रुतं — शिवो गुरूणां गुरुः ।
ततः प्रवृत्ता महती गुरुपरंपरा श्रीगौडपादान्ता । तेषां अन्तेवासिनो
गोविन्दभगवत्पादाः अत्र वर्तन्त इति । तानुपसदितुमिच्छामि ।

शिष्यः — उत्कूलो नर्मदायाः प्रवाहः । कथमागतो भवान् ।

शङ्करः — आगच्छतो मम मार्गं नर्मदा न्यरुणत् । गुरूणां चरणौ अन्वस्मरम् ।
क्षणात्प्रवाहः शान्तः कमण्डलुग्राह्यः ।

शिष्यः — एवं वा? अमेयो हि गुरूणां प्रभावः । अयं समाधिस्थो गुरुः । इत
एव तमुपतिष्ठतां भवान् ।

शङ्करः — जगज्जनिस्थेमलयालयाभ्यां अगण्यपुण्योदयमाविताभ्याम् ।
त्रयीशिरोजातनिवेदिताभ्यां नमो नमः श्रीगुरुपादुकाभ्याम् ॥
स्वामिन्नमस्ते नतलोकबन्धो कारुण्यसिन्धो पतितं भवाब्धौ ।
मामुद्धरात्मीयकटाक्षदृष्ट्या ऋज्व्यातिकारुण्यसुधाभिवृष्ट्या ॥

(इति गुहां प्रणम्योत्थितः)

समाधेरुपरतं गुरुं दिदृक्षुः अत्रैव तिष्ठामि ।

(गुहातः श्रीगोविन्दभगवत्पादाः निर्गच्छन्ति । प्रणमन्तं शङ्करं आशिषा
योजयन्ति ।)

गोविन्दः — भद्र ! कस्त्वम्?

शङ्करः — न भूमिर्न तोयं न तेजो न वायुः
न खं नेन्द्रियं वा न तेषां समूहः ।
अनेकान्तिकत्वात्सुषुप्त्येकसिद्धः
तदेकोऽवशिष्टः शिवः केवलोऽहम् ॥

गोविन्दः — धन्योऽसि । कृतकृत्योऽसि । पावितं ते कुलं त्वया ।

शङ्करः — गुरुदेव ! प्रणमामि । अनुग्राह्योऽयं जनः ब्रह्मविद्यया ।

गोविन्दः — अहो श्लाघ्योऽसि । अविद्याबन्धमुक्त्या ब्रह्मो भवितुमिच्छसि ।
श्रुतिशिरःप्रतिपाद्यं तत्ते ब्रवीमि । (उपदिशति)

शङ्करः — धन्योऽहं, अनुगृहीतोऽहम् । (प्रणमति)

गोविन्दः — परमहंसोचितानं चर्यामंगीकृत्य इहैव वस । चिदानन्दरूपः शिवोऽहं
शिवोऽहमिति भावय । ब्रह्माहं इत्यनुभव । तत्र मार्गं दर्शयन्त्येता
उपनिषदः । द्वैपायनप्रणीतानि ब्रह्मसूत्राणि च । महती नो गुरुपरंपरा,
नारायणात् ब्रह्मा, ततो वसिष्ठः, ततः शक्तिः, ततः पराशरः,
ततो व्यासः, ततः शुकः इति पितृपुत्रक्रमेण प्रवहन्ती ततः शुकात् मे
गुरुचरणाः श्रीगौडपादाः, ततोऽहमिति गुरुशिष्यक्रमेण । गुरुभिः मह्यमुप-
दिष्टां तां परां विद्यां उपदिशामि । अधिगतां मननेन धारणया ध्यानेन
समाधिना च स्थिरीकुरु ।

शङ्करः — धन्यो धन्योऽस्मि ।

गोविन्दः — मद्र ! अहमपि धन्यः । गौडपाद श्रीचरणेभ्यः एनां अध्यगाम् ।
ब्रह्मसूत्राणि लघ्वक्षराण्यपि गूढार्थानि । तानि भूयो विवृतिमपेक्षन्ते इति
चिन्तयन्नासम् । कदाचित् मम परमेष्ठिगुरवः श्रीव्यासाचार्याः सन्निहिताः ।
तन्निकटे मया निवेदितमेतत् । ते मामवदन् — “ तवैकः शिष्यो भविता ।
स त्वामन्विष्यन् त्वामुपगच्छेत् । त्वयोपदिष्टतत्त्वः स एषां सूत्राणां
भाष्यं विधास्यति ” इति । स एव त्वमसि । नर्मदेव तव कमण्डलुं,
सर्वं तद्विपुलं ज्ञानं विज्ञानं साङ्ख्यं योगश्च त्वदीयां धियं प्रविशन्तु ।

शङ्करः — अनुगृहीतोऽस्मि ।

गोविन्दः — मत्तो गृहीतां ब्रह्मविद्यां यथावद्विचार्यं बोधय अधिकारिणः शिष्यान् ।
अभिवर्धय एनां सन्ततिम् । सा परा आद्या देवता त्वां अनुगृह्णातु ।
त्वय्येनां ब्रह्मविद्यां प्रतिपाद्य निर्वृतो निर्भरो भवेयम् ॥

(जवनिका पतति)

पठं दृश्यम्

(काशी । गङ्गायां स्नात्वा विश्वेशं प्रणम्य शिष्येण पद्मपादेन सह शङ्करः आगच्छति । मार्गं ।)

शङ्करः — वत्स सनन्दन ! प्रकृतिं जितवानसि । स्नातोऽहं वासोग्रहणाय त्वा-
माह्वयम् । विना विचारं गङ्गापुरे पदे निधायगतोऽसि । गङ्गा हि
त्वां पद्महस्ता दधार । पद्मपादोऽसि । कुत आगतः?

पद्मपादः — चोलदेशे कावेरीतीरे लब्धजन्मा । श्रीशैले तपसा भगवन्तं नरसिंहं
आराधयम् । तपसि स्थितं मां व्याधः कश्चन कुतः तपस्यसि इत्यपृच्छत् ?
नरसिंहदर्शनाय तप्यामीत्यवोचम् । ' न मया दृष्टः कश्चन तादृशः । यद्यस्ति
तमानयेयं सायमेव ' इत्युक्त्वा वनं गतः । श्रद्धाजडः मयि प्रतीतः प्राणान्पणी-
कृत्य तं अन्वेष्टुं आरेभे । तस्य जडस्यापि श्रद्धया प्रसन्नः देवः स्वयमेव
पुरतो भवन् वनलताभिः बन्धनमियाय । स तं मन्त्रिकटे आनयत् ।

शङ्करः — अहो विचित्रा भगवतो लीला । वनचरस्य श्रद्धया तुतोप, न ते
तपसा ।

पद्मपादः — वनचरस्य अक्षिगोचरः, न मे स्वरूपमदर्शयत् । भगवतैव अनुगृहीतं
तत्रभवन्तं गुरुत्वेनोपसदितुम् ।

शङ्करः — अस्तु । सिध्येत्तव मनोरथः भगवतः कृपया । अहमपि गुरुणामाज्ञया
शिष्यान्परिगृह्य अध्यात्मविद्यां तेभ्यः उपदेष्टुं वाराणसीमुपगतोऽस्मि ।
गच्छ पुरतः ।

(चाण्डालः पानपात्रधारी पुरतः आगच्छति)

पद्मपादः — चाण्डाल ! अपसर मार्गात् ।

(चाण्डालो न शृणोतीव । मद्यमत्तो मार्गं निरुणद्धि ।)

शङ्करः — अये ! गच्छ ! अपसर ! गच्छ !

चाण्डालः — गच्छ !! अपसर !! कः कं गन्तुं अपसर्तुमादिशति ? कः कुतोऽपसरतु ?

शङ्करः — त्वामेव वदावः । त्वं श्रपचोऽसि । अशुचिरसि ।

चाण्डालः — निपुणं वदसि । “ असंगं अखण्डं अद्वितीयं अनवद्यं ब्रह्म । सर्वमिदं ब्रह्म ” इति शुकवत् वाचा आम्रोडयसि । तथैव वाचा मां अपसारयसि । असंगं अनवद्यं च कथं अशुचि भवेत् ? अखण्डं अद्वितीयं च कथं स्थानात्स्थानं गच्छेत् ? मार्गादपसरेद्वा ?

शङ्करः — यावान् व्यवहारः तावान्भेदः । आवां व्यवहरावः । अतो वदामि गच्छेति ।

चाण्डालः — सत्यं वदसि । अस्तु । अहमपि व्यवहारविदेव । वद किं मे अन्नमयं शरीरं इतोऽन्यत्र गच्छतु उत चैतन्यम् ?

शङ्करः — (विस्मितः) किमाह भवान् ।

चाण्डालः — कोऽपसरतु । किं मदीयोऽन्नमयः कोशः त्वदीयादन्नमयात् कोशात् उत मम चैतन्यं तव चैतन्यात् । स्पष्टं वद ।

शङ्करः — सत्यं वदत्येषः । साक्षिचैतन्यं नित्यशुद्धम् । न ब्वाप्यशुचि ।

चाण्डालः — अथ विप्रोऽहमित्यान्मानं श्रपच इति मां अवगच्छसि वा ?

शङ्करः — सर्वदा अशुचौ अन्नमये वपुषे हि विप्रोऽयं चाण्डालोऽयं इति भेद-
व्यवहारः । तर्हि निरर्थमपसरणम् । युष्मदस्मत्प्रत्ययगोचरं चिद्वस्तु सर्वगं,
न तत् दुष्यति व्येति अपैति उपैति वा ।

चाण्डालः — गंगांबुनि चाण्डालघटीजले च समं सूर्यः प्रतिबिम्बितो भवति । त्वयि मयि सर्वत्र एकमेव चिद्वस्तु प्रतिभाति । वदाधुना किमहं अपसराणीति ।

शङ्करः — आत्मविद्वर ! त्वमेव मे गुरुः ।

ब्रह्मैवाहमिदं जगच्च सकलं चिन्मात्रविस्तारितं
सर्वं चैतदविद्यया त्रिगुणयाऽशेषं मया कल्पितम् ।
इत्थं यस्य दृढा मतिः सुखतरे नित्ये परे निर्मले
चाण्डालोऽस्तु स तु द्विजोऽस्तु गुरुरित्येषा मनीषा मम ॥

एष प्रणमामि ।

(चाण्डालं प्रणम्योत्थितः तं शिवं पश्यति ।)

शिवः — तत्त्वदृष्ट्या अहमेव त्वम् । गुरुवरेणोपदिष्टमर्थं शिष्येभ्यो वितर ।
व्यासप्रणीतसूत्राणां उपनिषदां च भाष्यं रचय । ततो गहनमात्मतत्त्वं
सुबोधं भवतु । शिवास्ते पन्थानः सन्तु । (अन्तर्दधाति)

पद्मपादः — मध्याह्नसमयोऽप्येति । गङ्गामभियामः आह्निकं निर्वर्तयितुम् ।

शङ्करः — तथा (सर्वे निष्क्रान्ताः)

सप्तमं दृश्यम्

(काश्यां गङ्गातीरे उटजे)

शङ्करः — गर्भाष्टमे वयसि संन्यस्तम् । लब्धं द्वितीयं जन्म । आयुः द्विगुणितमिव ।
अचिरादवसानमेष्यति । गुरुकृपया अधिगता ब्रह्मविद्या । यथाधिगतं
उपदिष्टं च तत्सर्वं, ग्रन्थारूढञ्च । पूर्णोऽस्मि कृतकृत्योऽस्मि ।

(पद्मपादादयः प्रविश्य अनुज्ञाताः यथास्थानं उपविशन्ति ।)

पद्मपादः — गुरो ! अधीते कश्चन संशयः । पुनर्विवरणं अपेक्षे । “ तदन्तर-
प्रतिपत्तौ रंहति संपरिष्वक्तः प्रश्ननिरूपणाभ्याम् ” इति सूत्रं यथावदगृही-
तार्थम् । कृपया पुनर्विवरणीयमिति प्रार्थये ।

(एनं संवादं श्रुण्वन्नैव वृद्धः कश्चन प्रविशति । शिष्यैर्दत्तासनः उपविशति)

वृद्धः — यतिवर ! ममापि तत्सूत्रं अस्पष्टार्थम् ।

शङ्करः — भगवन् ! मदीयं भाष्यमत्र सुस्पष्टम् । पश्यतु । (ताडपत्रं अर्पयति ।
वृद्धः सशिरश्चालं तत इतः पठति । सबाष्पं सानुमोदं हृदयेन उपगूह्य
शङ्कराय प्रत्यर्पयति ।)

वृद्धः — सुस्पष्टा सरणिः । मधुरं निरूपणम् । गभीरं तलव्यापि चिन्तनम् ।
सभाजनीयो भवान् ।

पद्मपादः — (सहसोत्थाय) अहह अत्यद्भुतमिव पश्यामि । (हस्तौ शिरसि
घृत्वा उच्चैः)

शङ्करः शङ्करः साक्षात् व्यासो नारायणः स्वयम् ।
उभावेकत्र मिलितौ द्रष्टव्यं दृष्टमद्भुतम् ॥
(उभौ प्रणमति)

शङ्करः — (सहसोत्थाय प्रणमति)

ओं नमो भगवते सूत्रकाराय परापरगुरवे ।
(शिष्याः सभक्तिप्रथयं प्रणमन्ति)

शङ्करः — भगवन् पूर्णकाम ! लोकहितं अनुध्यायता तत्रभवता वैदिकं वाङ्मयं
चतुर्धा व्यस्तम् । पुराणादिषु धर्मा अनुशिष्टाः । अध्यात्मतत्त्वं सूत्रेषु
संक्षिप्य सन्दृग्धम् । धन्योऽस्मि भवदर्शनेन । कृतकृत्योऽस्मि ।

व्यासः — अवशिष्यते कर्तव्यं भवता ।

शङ्करः — आदिश्यतां कर्तव्यम् ।

व्यासः — गोविन्दस्याज्ञया सूत्राणां भाष्यं व्यधायि इति श्रुतं मया । तदेव
द्रष्टुकाम इहागतोऽस्मि । दृष्टं द्रष्टव्यम् । लोकशङ्करः शङ्करोऽसि ।
जगद्गुरुरसि । अधुना अहमस्मि कृतार्थः । उदारेयं ते प्रवृत्तिः न
इयता संपन्ना ।

शङ्करः — भगवन् ! किमहं कुर्याम् ? अद्य मे वयः पूर्तिमेष्यति । तत्
अनुगृह्णातु मां शिष्याणामेषां स्वीकरणेन, गुर्वाज्ञया प्रणीतानां ग्रन्थानां
उपादानेन च । अनुज्ञातव्योऽस्मि ।

व्यासः — शङ्कर ! जानामि तत । अत एवागतोऽहम् । ब्रह्मणा पूर्वमेव
अनुज्ञातोऽस्मि । ईश्वरो अनुगृह्णाति । षोडश वत्सरानायुः पुनः प्राप्स्यसि ।
वर्धतां ते शिष्यगणः । ब्रह्मविद्यामिमां शिष्यैः प्रशिष्यैश्च लोकहिताय
प्रचारय । शान्तिरस्तु ।

(जवनिका पतति)

अष्टमं दृश्यम्

(पद्मपादः सुरेश्वरश्च गुरोरागमनं प्रतीक्षमाणौ काञ्चीमार्गमध्ये तिष्ठतः ।)

पद्मपादः — गुरोः अन्ते वसतां नः कालो महानतीतः । दिने दिने काचन अद्मुता वाचामगोचरा निष्ठा अनुभूयते । स्मरामि तं कालं — यदा मातरं तस्या देहावसानसमये द्रष्टुं कालटीं गतवान् गुरुः । तदा दशपञ्चदशदिनमात्रोऽपि विरहः अस्माकं दुस्सहोऽभूत् ।

सुरेश्वरः — धन्यस्त्वम् । मत्तोऽप्यधिकं कालं गुरुशुश्रूषामाग्यं प्राप्तोऽसि ।

पद्मपादः — सत्यम् । कुमारिलभट्टपादान् द्रष्टुं प्रयागं गते गुरो, मयाप्यनुयातम् । रुचिरतमा गुरुशुश्रूषा । त्रिवेण्यां स्नास्यतो गुरोः आत्मनो मातुः स्मरणेन नेत्रे वाष्पविकले अभवताम् ।

सुरेश्वरः — ब्रह्मणि वर्तमानस्यापि मातुः स्मरणं वा ? वाष्पस्रुतिर्वा ?

पद्मपादः — मयाप्याशङ्कितं तथा । यतेरपि प्रसूर्वन्धेति गुरुणा उत्तरितम् ।

सुरेश्वरः — भट्टपादाः गुरुचरणान् अभ्यनन्दन्वा ? मीमांसकपरिवृठास्ते ।

पद्मपादः — अथ किम् ? गुरुचरणसकाशात् ब्रह्मविद्यां अधीत्य भाष्यस्य वार्तिक-
करणायापि इच्छा तेषामासीत् । तदात्वे तुषार्गिन ते प्रविष्टाः ।
ततोऽसंपन्नं कामं भवान् शिष्यभावं प्राप्य पूरयेत् इत्याशंसामपि ते
न्यवेदयन् ।

सुरेश्वरः — तथा वा ? गुरुचरणानामाज्ञया भट्टपादानां च समीहितं संपन्नमेव ।
गुरुचरणैरादिष्टः उपनिषदोर्भाष्यविवरणं कृतवानयं जनः । भवानपि तथैव
सूत्रभाष्यविवरणं कृतवान् । अग्निना सन्दग्धे तस्मिन् गुरोः करुणा कमप्यंशं
पुनः प्रकटितवती ।

पद्मपादः — भगवतः त्रिलोचनस्य तृतीयं चक्षुरिव हस्तामलकोऽपि प्रज्ञानधनः
अस्माकं सतीर्थ्यः । गुर्वनुग्रहः तेन अनीदृशः प्राप्तः । तदीयं आत्म-
निवेदनं गुरुराजः स्वीयेन भाष्येण समलंकृतवान् किल ।

सुरेश्वरः — सर्वेभ्योऽतिशेते गिरिः । यमधुना तोटकमाह्वयामः । तस्य गुरो
मक्तिः, तस्मिन् गुरोः वात्सल्यं इत्युभयं अदृष्टचरम् । कुतोऽप्यन्तर्विस्फु-
रन्ती तस्य गिरेः चिच्छक्तिः अन्तरमान्ती गुरोः करुणया नदीव प्रावहद्वहिः ।
अहो तद्गीतमाधुर्यम् !

“ भव शङ्करदेशिक मे शरणम् । ”

“ रचयाखिलदर्शनतत्त्वविदम् । ”

“ कल्येश्वरजीवविवेकविदम् । ”

“ भव एव भवानिति मे नितरां समजायत चेतसि कौतुकिता । ”

“ अहिमांशुरिवात्र विभासि गुरो । ”

“ द्रुतमेव विधेहि कृपां सहजाम् । ”

कियत् गभीरा विश्रान्ता सार्था हृद्या च प्रार्थना । स्वादं स्वादं माद्यामि ।
अन्याद्विस्मरामि । तामेव गृणन्नासे ।

पद्मपादः — सनाथा वयम् । गुरुराजेन सह भारतीं भुवं त्रिः पर्यटद्भिः द्वादश
ज्योतिर्लिङ्गक्षेत्राणि सेवितानि । नद्यो नदास्तीर्थानि च अवगाहितानि ।
सर्वं भगवतो लीला । सर्वं तदाज्ञया चेष्टते । तदेव परं ब्रह्म साधकानु-
ग्रहार्थं धृतविविधनामरूपावस्थानं लोकं धर्मो नियमयति अनुगृह्णाति च ।
इति तत्साक्षात्कारः प्रापितो गुरुराजेन ।

सुरेश्वरः — गुरुराजः बदरिकाश्रमतः दक्षिणं भारतं प्रति निवर्तमानः ज्योतिर्नगरे
ज्योतिष्मतीपीठं, द्वारकायां कालिकापीठं, जगन्नाथे विमलापीठं, शृङ्ग-
गिरौ शारदापीठं च प्रकल्प्य धर्माचार्यत्वेन एकैकस्मान् तेषु न्ययोजयत् ।
ततः त्वरया मोक्षपुरीष्वन्यतमां काञ्चीमभिप्रस्थितः केनापि कामेन ।
कमप्यन्यं आश्रवं प्रतीक्षमाणो धेनुरिव वत्सं वेगेन धावतीव । अतः
किमप्यद्भुतं अनीदृशं अनिदंपूर्वं तत्र संभवेदिति कुतुकिनो वयमपि
तमनुधावामः ।

(जवनिका पतति)

नवमं दृश्यम्

(काञ्ची । कामाक्षीदेव्याः पुरतः सर्वज्ञपीठम् । वर्धनः तत्सुतः सर्वज्ञात्मा
पद्मपादादयश्च भगवत्पादागमनं प्रतीक्षन्ते ।)

वर्धनः — सर्वज्ञात्मन् ! इदमेव तत्सर्वज्ञपीठम् । यः सर्वज्ञः स्वीयं सर्वज्ञत्वं
निरूपयति स एवेदं आरोहं प्रभवति । प्रचलिते वादप्रसंगे नानादेशागता
विद्वांसः विजिताः भगवत्पादानां सर्वज्ञत्वं अङ्गीकृतवन्तः । अधुनापि
तैर्विवादितुं ईहसे वा ?

सर्वज्ञः — तात ! यदर्थं मया तपस्तप्तं, तत् अद्य सिध्येत् ।

वर्धनः — वत्स ! आशैशवादप एव पिवसि । नान्यत् किमप्यश्नासि । न संभाषसे । नाधीषे किमपि । पृष्टः ओमिति वदसि । न जाने कथं विवदे । सर्वज्ञेनानेन यतिवरेण ? मया बहुधा निरुद्धोऽपि पुरतो यियाससि । किं कुर्याम् ! ईश एव वेत्ति ।

(शङ्करः प्रविशति)

शङ्करः — महोग्रा परा विलवासिनी कामाक्षी मयि करुणया अद्य सौम्यतरा भूत्वा अनुगृह्णाति । पुरतः स्थिते चक्रराजे आत्मनः शक्तिं नियतवती सा । राजसेनो महीपतिः शिवकाञ्चीं विष्णुकाञ्चीं च नूत्नां रम्यां च निर्मितवान् । भव्या देव्याः स्वर्णमयी मूर्तिः सचामररमावाणिसव्य-दक्षिणसेविता निर्मिता आराधकानां मनो ह्लादयति । किमितः करणीयमत्र ?

सर्वे — सर्वज्ञपीठमधिरुह्य अस्माननुगृह्णन्तु गुरुवराः !
सर्वज्ञपीठमधिरुह्य अस्माननुगृह्णन्तु गुरुवराः !!

शङ्करः — देवी तथा आज्ञापयतीति मन्ये । (सर्वज्ञपीठमारुरुक्षति)

सर्वज्ञात्मा — मदर्थे एकः क्षणः । अहमस्मि ताम्रपर्णीतीरतः आगतः सर्वज्ञात्मा नाम्ना, अनुग्राह्येष्ववशिष्टः ।

शङ्करः — नितरां सर्वज्ञोऽसि धाम्ना नाम्ना च । श्रेयसा युज्यस्व । किं अपेक्षसे ?

सर्वज्ञात्मा — संप्रवृत्तं तद्विद्यसंवादं एकान्ततः श्रुतवानहम् । शान्ताः सर्वे संशयाः । प्रशान्तः समाहितोऽस्मि । शरणमुपगतोऽस्मि । अस्मिन्नमुष्मिन् जन्मनि कृतं तपोऽद्य फलितं मन्ये । सर्वा आकांक्षाः शान्ताः । यद्यहमधिकारी, आश्रवेष्वन्यतमः करणीयः । (प्रणमति)

शङ्करः — भद्र ! पूर्वमेव स्वीकृतोऽसि । आगच्छ । गृहाणेमम् । (ब्रह्मोपदिशति)
त्वामेवान्विष्यन् हिमगिरेः त्वरया काञ्चीमुपागतोऽहम् । कामाक्ष्याः पुरतः मदीयो गुरुः गुरुभरः त्वयि विन्यस्यते । सुरेश्वरस्त्वां पर्यवेक्षते ।

सर्वज्ञात्मा — भूरिकरुणापदं लम्बितः कृतार्थोऽस्मि ।

शङ्करः — अहमप्यस्मि कृतार्थः । कैलासादानीतेषु पञ्चसु चत्वारि लिङ्गानि तत्र तत्र प्रतिष्ठापितानि । योगेश्वरो योगलिङ्गमयः ईशः मया आराध्यमानोऽयम् । तमद्य प्रभृति त्वमाराधय । गुरुपीठमिदं कामकोटिपीठमधिवस ।

(शङ्करः सर्वज्ञपीठमधिरोहति)

पद्मपाद ! सुरेश्वर ! हस्तामलक ! तोटक ! सर्वे यूयं स्वस्वस्थानेषु नियोगमशून्यं कुरुत । शिष्याः ! सर्वे लोकशङ्करा भवत । आसेतोः आहिमाद्रेः विस्तृतमिदं धर्मराज्यं धर्मेण नयत । लोकहितमिमं उपदेशं उपदिशत उपनतेभ्यः ।

वेदो नित्यमधीयतां तदुदितं कर्म स्वनुष्ठीयतां
तेनेशस्य विधीयतामपचितिः काम्ये मतिस्त्यज्यताम् ।
सद्विद्वानुपसृप्यतां प्रतिदिनं तत्पादुके सेव्यतां
ब्रह्मकाक्षरमर्थ्यतां श्रुतिशिरोवाक्यं समाकर्ण्यताम् ॥

एकान्ते सुखमास्यतां परतरे चेतः समाधीयतां
प्रारब्धं त्विह भुज्यतां अथ परब्रह्मात्मना स्थीयताम् ।

किमितः करणीयमस्ति —

देवि कामाक्षि !

ववणत्काञ्चीदामा करिकलभकुम्भस्तननता
परिक्षीणा मध्ये परिणतशरच्चन्द्रवदना ।
धनुर्बाणान्पाशं सृणिमपि दधाना करतलैः
पुरस्तादास्तां नः पुरमथितुराहोपुरुषिका ॥

ददाने दीनेभ्यः श्रियमनिशमाशानुसद्गुणी
अमन्दं सौन्दर्यप्रकरमकरन्दं विकिरति ।
तबास्मिन्मन्दारस्तबकसुभगे यातु चरणे
निमज्जन्मज्जीवः करणचरणः षट्चरणताम् ॥

(श्रीशङ्करः ब्रह्म ध्यायन् तस्मिन् लीनो भवति । सर्वत्र जयघोषः)

स्वामिन् ! जय ! विजयी भव !

(आकाशे)

काञ्चीपुराभरण कामदकामकोटि-

पीठाभिषिक्तवरदेशिकसार्वभौम ।

जय विजयी भव !

सार्वज्ञशक्तचधिगताखिलमन्त्रतन्त्र-

चक्रप्रतिष्ठितिविजृम्भित चातुरीक ।

स्वामिन् जय विजयी भव !

षण्मतप्रतिष्ठापकाचार्यवर्य

जय विजयी भव !

श्रीमत्परमहंसपरिव्राजकाचार्यवर्य

जय विजयी भव !

श्रीमच्छङ्करभगवत्पादाचार्य स्वामिन्


जय विजयी भव !

(मङ्गलम्)

जय जय जगदम्ब शिवे जय जय कामाक्षि जय जयाद्रिसुते ।

जय जय महेशदयिते जय जय चिद्गगनकौमुदीधारे ॥

तद्यु नाटकं संपूर्णम्



कथापात्राणि

सूत्रधारः

शिवगुरुः

आर्याम्बा

वृषाचलेशः

बालः शङ्करः

गृहिणी

लक्ष्मीः

द्वौ कुमारौ - अभिरामः प्रकाशः

गोविन्दभगवत्पादाः

तेषां शिष्यः

शङ्करभगवत्पादाः

पद्मपादः

चाण्डालः विश्वेश्वरः

व्यासः

सुरेश्वरः

वर्धनः

सर्वज्ञात्मा

स्थानं - वृषाचलक्षेत्रं, कालट्यां अग्रहारः, पूर्णानदीतटम्,
गोविन्दभगवत्पादगुहा, काशीवीथी, शङ्कराश्रमः,
कामाक्ष्यालयः ।



श्री अखिलाण्डेश्वरी - ताटङ्क प्रतिष्ठामहोत्सवावसरे

श्रीकाञ्चीकामकोटिपीठाधिप जगद्गुरु

श्री जयेन्द्रसरस्वती श्रीपादानां

श्री शङ्करविजयेन्द्रसरस्वती श्रीपादानां च

श्रीचरणेषु सविनयं उपह्रियते